

April 9, 2024

National News

प्रमुख समाचार:-

1. तेह राज्य र केन्द्र शासित प्रदेशहरूमा लोकसभा चुनावको दोस्रो चरणको लागि लगभग 1,210 उम्मेदवारी दर्ता
2. निर्वाचन आयोगले केन्द्रीय गृह मन्त्रालयलाई स्वतन्त्र र निष्पक्ष लोकसभा चुनाव गर्न पश्चिम बंगालमा केन्द्रीय सशस्त्र अर्धसैनिक बलका थप 100 कम्पनीहरू तैनाथ गर्न आग्रह
3. आम निर्वाचन 2024 चुनाव मात्र नभई नयाँ भारत निर्माण गर्ने मिशन भएको प्रधानमन्त्री तथा भाजपाका वरिष्ठ नेता श्री नरेन्द्र मोदीको धारणा
4. उत्तराखण्डको नैनितालमा गएराति एउटा सवारीसाधन दुर्घटना हुँदा आठ जनाको मृत्यु
5. आइपिएल क्रिकेटमा आज साँझ पञ्जाब किंग्स र सनराइजर्स हैदरावादबीच प्रतिस्पर्धा हुँदै

1. EC Second Phase

निर्वाचन आयोगले 13 राज्य र केन्द्र शासित प्रदेशहरूमा लोकसभा चुनावको दोस्रो चरणको लागि एक हजार 210 उम्मेदवारहरू मैदानमा रहेको बताएको छ। ८८ निर्वाचन क्षेत्रका लागि कुल २ हजार ६ सय ३३ उम्मेदवारी परेका छन् । छानबिनपछि १ हजार ४ सय २८ उम्मेदवारी वैध रहेको पाइएको छ । हिजो उम्मेदवारी फिर्ता लिने अन्तिम मिति थियो । यस चरणको मतदान यही महिनाको २६ तारिखमा हुनेछ।

2. EC CRPF

निर्वाचन आयोगले केन्द्रीय गृह मन्त्रालयलाई स्वतन्त्र र निष्पक्ष लोकसभा चुनावका लागि पश्चिम बंगालमा केन्द्रीय सशस्त्र अर्धसैनिक बलका 100 थप कम्पनीहरू खटाउन निर्देशन दिएको छ। आयोगको निर्देशनमा गृह मन्त्रालयले केन्द्रीय रिजर्भ प्रहरी बलका ५५ र सीमा सुरक्षा बलका ४५ कम्पनी परिचालन गरेको स्रोतले जनाएको छ । स्रोतका अनुसार

अधिकारीहरूलाई पश्चिम बंगालमा केन्द्रीय सशस्त्र अर्धसैनिक बलका थप 100 कम्पनीहरू यस महिनाको 15 तारिख वा त्यसअघि नै तैनाथ गर्न निर्देशन दिइएको छ।

3. PM Rally – Madhya Pradesh

भारतीय जनता पार्टीका वरिष्ठ नेता तथा प्रधानमन्त्री श्री नरेन्द्र मोदीले सन् २०२४ को निर्वाचन २१औँ शताब्दीको भारतका लागि निकै महत्वपूर्ण निर्वाचन भएको बताउनुभएको छ। श्री मोदी आज मध्य प्रदेशको बालाघाटमा एक सभालाई सम्बोधन गर्दै हुनुहुन्थ्यो। उहाँले यो चुनाव मात्र नभई नयाँ भारत निर्माण गर्ने मिशन हो भन्नुभयो। श्री मोदीले बीजेपी सरकारले सबका साथ, सबका विकासको मन्त्र पछ्याइरहेको र देशको प्रत्येक शहर र गाउँलाई प्राथमिकता दिइरहेको बताउनुभयो। पूर्वाधारको विकास सम्बन्धी चर्चा गर्दै उहाँले सरकारले देशमा आधुनिक पूर्वाधारमा करोडौँ रुपैयाँ खर्च गरिरहेको बताउनुभयो । प्रधानमन्त्रीले विगतको सरकारमा अधिकारबाट वञ्चित भएका दलित- पिछडिएका-आदिवासी वर्गलाई भाजपाले सम्मान गरेको बताउनुभयो। विदेश नीतिको सफलताको स्मरण गर्दै श्री मोदीले कुनै समय कांग्रेस सरकार आफ्ना गुनासो लिएर अन्य देशमा जाने गर्दथ्यो तर आज समय बदलिएको छ र विश्वका ठूला देशहरू आफ्ना समस्याका बारेमा कुरा गर्न भारत आउँछन् भनी बताउनुभयो। उहाँले हाम्रो देशको यो अवस्था देखेर हरेक भारतीयको मनोबल बढ्छ भन्नुभयो। यसअघि प्रधानमन्त्रीले आज उत्तर प्रदेशको पिलिभीतमा चुनावी सभालाई सम्बोधन गर्नुभयो। प्रधानमन्त्री आजदेखि तमिलनाडुको दुई दिने भ्रमणमा जानु हुँदैछ । उहाँले आज चेन्नईमा रोड शो गर्ने र भोलि दुई जनसभालाई सम्बोधन गर्नु हुनेछ ।

4. Assam – Amit Shah

भारतीय जनता पार्टीका वरिष्ठ नेता तथा केन्द्रीय गृहमन्त्री श्री अमित शाहले भन्नुभएको छ, विगत १० वर्षमा असम र पूर्वोत्तर राज्यहरूले पहिले कहिल्यै अनुभव नगरेको विकास गरेको छ। उहाँ आज असमको लखिमपुर लोकसभा क्षेत्रको चुकुली भोरियामा जनसभालाई सम्बोधन गर्दै हुनुहुन्थ्यो। उहाँले प्रधानमन्त्रीको नेतृत्वमा विगत १० वर्षमा धेरै शान्ति सम्झौता भएको र नौ हजार ५०० भन्दा बढी विद्रोही आत्मसमर्पण गरी समाजको मूलधारमा फर्केको बताउनुभयो। पहिलो चरणमा अप्रिल १९ मा लखिमपुर र डिब्रुगढ अनि राज्यका अन्य तीन निर्वाचन क्षेत्रहरूमा निर्वाचन हुँदैछ।

5. President – Homeopathy

विश्व होमियोप्याथी दिवसको अवसरमा राष्ट्रपति श्रीमती द्रौपदी मुर्मूले भोली नयाँ दिल्लीको यशोभूमि सम्मेलन केन्द्र द्वारकामा दुई दिने होमियोप्याथी गोष्ठीको उद्घाटन गर्ने कार्यक्रम छ । गोष्ठी आयुष मन्त्रालयअन्तर्गतको होमियोप्याथीमा केन्द्रीय अनुसन्धान परिषद्ले आयोजना गर्न लागेको हो । यस कार्यक्रमको उद्देश्य समग्र स्वास्थ्य र कल्याण अनि होमियोप्याथी अनुसन्धानमा अत्याधुनिक प्रविधिको प्रयोगलाई प्रवर्द्धन गर्नु हो।

6. Jaishankar – Belgium

विदेशमन्त्री डा. सुब्रह्मण्यम जसशंकरले आज नयाँ दिल्लीमा बेल्जियमको विदेश मन्त्रालयका महासचिव थियोडोरा जेन्जिससँग भेट गर्नुभयो। एक सामाजिक सञ्जाल पोस्टमा, डा जयशंकरले भारत, बेल्जियम र युरोपेली संघबीच आर्थिक र राजनीतिक सहयोगलाई सुदृढ पार्ने विषयमा छलफल भएको बताउनुभएको छ।

7. Kejriwal Plea

दिल्ली उच्च अदालतले आज मुख्यमन्त्री श्री अरविन्द केजरीवालद्वारा दायर गरिएको याचिका खारेज गरेको छ। कथित मदिरा नीति घोटाला प्रकरणसँग सम्बन्धित रकम हिनामिना मुद्दामा प्रवर्तन निदेशालय (ईडी) द्वारा उहाँको गिरफ्तारीलाई चुनौती दिँदै याचिक दायर गरिएको थियो। श्री केजरीवाल अहिले न्यायिक हिरासतमा हुनुहुन्छ। उहाँलाई २१ मार्चको राती पक्राउ गरिएको थियो।

8. Uttarakhand Accident

उत्तराखण्डको नैनिताल जिल्लाको उन्वाकोटमा गएरति एउटा सवारीसाधन खाल्डोमा खस्दा नेपाली मूलका सात मजदुर र स्थानीय चालकको मृत्यु भएको छ भने दुई जना घाइते भएका छन् । सूचना पाएलगत्तै प्रहरीले राज्य विपद् व्यवस्थापन बलसँग मिलेर राहत अभियान चलाएको थियो अनि आठै जनाको शव निकालेको थियो । गम्भीर घाइते दुईजनालाई अस्पतालमा भर्ना गरिएको छ ।

9. NHRC - Notice

राष्ट्रिय मानव अधिकार आयोग (NHRC) ले अप्रिल ३ मा हरियाणाको गुरुग्राममा १२ फिट गहिरो म्यानहोलमा खसेर दुई वर्षीय बालकको मृत्यु भएको घटनामा गुरुग्राम नगरपालिका आयुक्त र प्रहरी आयुक्तलाई नोटिस जारी गरेको छ। राष्ट्रिय मानवअधिकार आयोगले दुवै विभागलाई चार साताभित्र प्रतिवेदन पेश गर्न भनेको छ।

10. Festival Greetings

आज चैत्र शुक्लादी, उगादी, गुठीपाडवा, चेती चन्द, नवरेह र साजिबु चेरौवा पर्व देशभर मनाइँदैछ। राष्ट्रपति श्रीमती द्रौपदी मुर्मु, उपराष्ट्रपति श्री जगदीप धनखर र प्रधानमन्त्री श्री नरेन्द्र मोदीले यस अवसरमा जनतालाई शुभकामना दिनुभएको छ। महाराष्ट्रका मानिसहरूले आज गुठी पाडवा वा महाराष्ट्रीयन नयाँ वर्ष मनाइरहेका छन्। तेलंगानामा, मानिसहरूले आज हर्षोल्लासका साथ नयाँ वर्षको दिन उगादी मनाइरहेका छन्। यो पर्व दुई तेलुगु राज्यहरू, तेलंगाना र आन्ध्र प्रदेशमा हिन्दू चन्द्र पात्रोको सुरुवातको रूपमा मनाइँदैछ। जम्मू कश्मीरमा आज काश्मिरी पण्डितहरूले नवरेह मनाउँदैछन्। नवरेह कश्मीरी नयाँ वर्षको पहिलो दिनको उत्सव हो।

11. IPL Cricket

आईपीएल क्रिकेटमा आज पञ्जाब किंग्स र सनराइजर्स हैदरावाद बीच प्रतिस्पर्धा हुँदैछ। खेल चण्डीगढको महाराजा यादवविन्द्र सिंह अन्तर्राष्ट्रिय क्रिकेट स्टेडियममा खेलिँदैछ। खेल आज साँझ ७.३० बजे सुरु हुनेछ।